



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງອຸດສາຫະກຳ ແລະ ການຄ້າ

ເລກທີ 0332 /ອຄ

ນະຄອນຫຼວງວຽງຈັນ, ວັນທີ 22 ມີນາ 2022

**ຄໍາແນະນຳ**

**ກ່ຽວກັບ ການສົ່ງອອກຜະລິດຕະພັນໄມ້ທຳມະຊາດໄປຕ່າງປະເທດ**

- ອີງຕາມ ກົດໝາຍວ່າດ້ວຍປ່າໄມ້ ສະບັບເລກທີ 64/ສພຊ, ລົງວັນທີ 13 ມິຖຸນາ 2019;
- ອີງຕາມ ດຳລັດວ່າດ້ວຍການຈັດຕັ້ງ ແລະ ການເຄື່ອນໄຫວຂອງ ກະຊວງອຸດສາຫະກຳ ແລະ ການຄ້າ ສະບັບເລກທີ 604/ນຍ, ລົງວັນທີ 15 ຕຸລາ 2021;
- ອີງຕາມ ຄຳສັ່ງວ່າດ້ວຍການອຳນວຍຄວາມສະດວກໃຫ້ແກ່ການນຳເຂົ້າ-ສົ່ງອອກ, ການນຳເຂົ້າຊົ່ວຄາວ, ການຜ່ານແດນ ແລະ ການເຄື່ອນຍ້າຍ ສິນຄ້າ ຢູ່ ສປປ ລາວ ສະບັບເລກທີ 12/ນຍ, ລົງວັນທີ 16 ຕຸລາ 2019;
- ອີງຕາມ ໜັງສືສະເໜີຂອງກົມການນຳເຂົ້າ ແລະ ສົ່ງອອກ ສະບັບເລກທີ 0911/ກຂອ, ລົງວັນທີ 10 ມີນາ 2022.

ເພື່ອສົ່ງເສີມການຜະລິດ, ປຸງແຕ່ງໄມ້ໃຫ້ກາຍເປັນສິນຄ້າ ແລະ ເພີ່ມທະວີການຄຸ້ມຄອງຕິດຕາມ ແຫຼ່ງທີ່ມາຂອງໄມ້ໃຫ້ຖືກຕ້ອງ ຕາມລະບຽບກົດໝາຍ, ພ້ອມທັງສ້າງເງື່ອນໄຂອຳນວຍຄວາມສະດວກ ແລະ ເປັນເອກະພາບໃນຂອບເຂດທົ່ວປະເທດ ໃນການຈັດຕັ້ງປະຕິບັດເງື່ອນໄຂ, ຂັ້ນຕອນ, ວິທີການ ແລະ ມາດຕະການ ຕໍ່ການສົ່ງອອກໄມ້ທຳມະຊາດໄປຕ່າງປະເທດ.

**ລັດຖະມົນຕີ ກະຊວງອຸດສາຫະກຳ ແລະ ການຄ້າ ອອກຄໍາແນະນຳ:**

**I. ຊະນິດ ຜະລິດຕະພັນໄມ້ທຳມະຊາດ ທີ່ສົ່ງອອກຕ່າງປະເທດ**

ການສົ່ງອອກຜະລິດຕະພັນໄມ້ທຳມະຊາດໄປຕ່າງປະເທດ ແມ່ນການສົ່ງອອກຜະລິດຕະພັນໄມ້ ທີ່ນຳໃຊ້ວັດຖຸດິບຈາກປ່າທຳມະຊາດ ເພື່ອປຸງແຕ່ງເປັນຜະລິດຕະພັນ ຕາມຂໍ້ຕົກລົງ ວ່າດ້ວຍການຮັບຮອງເອົາລາຍການຜະລິດຕະພັນໄມ້ເພື່ອສົ່ງອອກ ທີ່ກະຊວງອຸດສາຫະກຳ ແລະ ການຄ້າ ໄດ້ຮັບຮອງ ແລະ ປະກາດໃຊ້ໃນແຕ່ລະໄລຍະ.

ການກຳນົດຊະນິດໄມ້ ແມ່ນໃຫ້ຖືເອົາຕາມ ຂໍ້ຕົກລົງວ່າດ້ວຍການກຳນົດບັນຊີໄມ້ I, II, III ທີ່ ກະຊວງກະສິກຳ ແລະ ປ່າໄມ້ ໄດ້ຮັບຮອງ ແລະ ປະກາດໃຊ້ໃນແຕ່ລະໄລຍະ.

## II. ເງື່ອນໄຂຂອງຜູ້ສົ່ງອອກຜະລິດຕະພັນໄມ້ທຳມະຊາດ

ຜູ້ສົ່ງອອກຜະລິດຕະພັນໄມ້ທຳມະຊາດ ຕ້ອງມີເງື່ອນໄຂດັ່ງນີ້:

1. ຕ້ອງເປັນຜູ້ດຳເນີນກິດຈະການໃດໜຶ່ງ ດັ່ງນີ້:
  - 1.1. ດຳເນີນກິດຈະການປຸງແຕ່ງໄມ້;
  - 1.2. ດຳເນີນກິດຈະການນຳເຂົ້າ-ສົ່ງອອກ ດ້ານກະສິກຳ ແລະ ປ່າໄມ້.
2. ຕ້ອງປະຕິບັດພັນທະຕໍ່ລັດຢ່າງຄົບຖ້ວນ ຕາມລະບຽບກົດໝາຍ;
3. ຕ້ອງມີລະບົບການຄຸ້ມຄອງ ແລະ ຕິດຕາມໄມ້ສິ້ນເຂົ້າ ແລະ ສິ້ນອອກ.

## III. ການສົ່ງອອກຜະລິດຕະພັນໄມ້ທຳມະຊາດ

### ກ. ຂັ້ນຕອນສົ່ງອອກຜະລິດຕະພັນໄມ້ທຳມະຊາດ

ການສົ່ງອອກຜະລິດຕະພັນໄມ້ທຳມະຊາດໄປຕ່າງປະເທດ ຕ້ອງສົ່ງອອກຜ່ານດ່ານສາກົນເທົ່ານັ້ນ ແລະ ປະກອບມີ ສອງ ຂັ້ນຕອນ ຄື:

1. ການຂໍໃບອະນຸຍາດສົ່ງອອກຜະລິດຕະພັນໄມ້ທຳມະຊາດ;
2. ການແຈ້ງເອກະສານຢູ່ດ່ານ.

### ຂ. ການຂໍອະນຸຍາດສົ່ງອອກຜະລິດຕະພັນໄມ້ທຳມະຊາດ

#### 1. ການປະກອບເອກະສານ

ຜູ້ທີ່ມີຈຸດປະສົງຢາກສົ່ງອອກຜະລິດຕະພັນໄມ້ທຳມະຊາດ ຕ້ອງປະກອບເອກະສານ ຍື່ນຕໍ່ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງ (ໂດຍແມ່ນຂະແໜງການນຳເຂົ້າ ແລະ ສົ່ງອອກ ເປັນຜູ້ຈັດຕັ້ງປະຕິບັດ) ທີ່ເປັນຈຸດທ້ອນໂຮມຜະລິດຕະພັນໄມ້ກ່ອນການສົ່ງອອກ ເພື່ອພິຈາລະນາອະນຸຍາດການສົ່ງອອກໃນແຕ່ລະຄັ້ງ, ຢ່າງໜ້ອຍ ຫ້າ ວັນ ກ່ອນການສົ່ງອອກ ເພື່ອຮັບປະກັນໃຫ້ທ່ວງທັນກັບກຳນົດເວລາໃນການສົ່ງອອກ ໂດຍມີເອກະສານປະກອບ ດັ່ງນີ້:

- 1) ຮ່າງໃບອະນຸຍາດສົ່ງອອກຜະລິດຕະພັນໄມ້ທຳມະຊາດ (ອຄ.01) ຕາມແບບຟິມຂອງກົມການນຳເຂົ້າ ແລະ ສົ່ງອອກ ທີ່ໄດ້ຕື່ມຂໍ້ມູນຄົບຖ້ວນແລ້ວ;
- 2) ຮ່າງຕາຕະລາງບັນຊີລາຍການໄມ້ທຳມະຊາດ ຕາມແບບຟິມຂອງກົມການນຳເຂົ້າ ແລະ ສົ່ງອອກ ທີ່ໄດ້ຕື່ມຂໍ້ມູນຄົບຖ້ວນແລ້ວ;
- 3) ສຳເນົາໃບອະນຸຍາດດຳເນີນກິດຈະການຂອງຜູ້ສົ່ງອອກໄມ້ ທີ່ຍັງມີຜົນນຳໃຊ້ໄດ້ (ກໍລະນີທີ່ຍື່ນສະເໜີຄັ້ງທຳອິດ ຫຼື ມີການປ່ຽນແປງ);
- 4) ສຳເນົາໃບຢັ້ງຢືນການມອບພັນທະອາກອນປະຈຳປີ ທີ່ຍັງມີຜົນນຳໃຊ້ໄດ້ (ກໍລະນີທີ່ຍື່ນສະເໜີຄັ້ງທຳອິດ ຫຼື ມີການປ່ຽນແປງ);
- 5) ສຳເນົາໃບຢັ້ງຢືນຜະລິດຕະພັນໄມ້ທີ່ຜະລິດໄດ້ພາຍໃນໂຮງງານ ຈາກຂະແໜງອຸດສາຫະກຳ ແລະ ຫັດຖະກຳ (ກໍລະນີທີ່ຍື່ນສະເໜີຄັ້ງທຳອິດ ຫຼື ມີການປ່ຽນແປງ);
- 6) ເອກະສານຢັ້ງຢືນແຫຼ່ງທີ່ມາຂອງໄມ້;
- 7) ເອກະສານຢັ້ງຢືນການມອບພັນທະຕ່າງໆ;
- 8) ເອກະສານຢັ້ງຢືນການຊື້-ຂາຍໄມ້ ກັບ ຜູ້ຊື້ຢູ່ຕ່າງປະເທດ.

## 2. ການຝຶກຈາລະນາ

ພາຍຫຼັງໄດ້ຮັບເອກະສານສະເໜີຂໍອະນຸຍາດສົ່ງອອກຜະລິດຕະພັນໄມ້ທຳມະຊາດ, ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງ ຕ້ອງກວດກາຄວາມຖືກຕ້ອງ ແລະ ຄົບຖ້ວນຂອງເອກະສານ ແລ້ວແຈ້ງຕອບຜູ້ສະເໜີຊາບໂດຍທັນທີ ຫຼື ຊ້າສຸດບໍ່ໃຫ້ເກີນ ສາມສິບ ນາທີ. ໃນກໍລະນີເອກະສານບໍ່ຖືກຕ້ອງ ຫຼື ບໍ່ຄົບຖ້ວນ, ຜູ້ກວດກາເອກະສານ ຕ້ອງແຈ້ງຈຸດທີ່ຕ້ອງປັບປຸງແກ້ໄຂ ແລະ ລົງລາຍເຊັນໃສ່ໃບກວດຮັບເອກະສານດັ່ງກ່າວ.

ກໍລະນີເອກະສານຖືກຕ້ອງ ແລະ ຄົບຖ້ວນ, ພະແນກອຸດສາຫະກຳ ແລະ ການຄ້າແຂວງ, ນະຄອນຫຼວງ ຕ້ອງສົມທົບກັບ ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ແລະ ພະແນກການເງິນແຂວງ, ນະຄອນຫຼວງ ໂດຍປະກອບພະນັກງານ ພາກສ່ວນລະ 01 ທ່ານ ເພື່ອລົງກວດກາຜະລິດຕະພັນໄມ້ທຳມະຊາດ ທີ່ຈະສົ່ງອອກ ພາຍໃນ ສາມ ວັນລັດຖະການ ນັບແຕ່ມື້ໄດ້ຮັບເອກະສານຄົບຖ້ວນ ແລະ ຖືກຕ້ອງ.


## 3. ການລົງກວດກາຜະລິດຕະພັນໄມ້ທຳມະຊາດທີ່ຈະສົ່ງອອກ

ການລົງກວດກາຜະລິດຕະພັນໄມ້ທຳມະຊາດທີ່ຈະສົ່ງອອກ ໃຫ້ປະຕິບັດ ຄືດັ່ງນີ້:


- 1) ການລົງກວດກາ ແມ່ນໃຫ້ກວດກາຕາມຄວາມຮັບຜິດຊອບຂອງຂະແໜງການ ຄື:
  - 1.1 ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງ ກວດກາຢັ້ງຢືນ ຮູບແບບ, ຂະໜາດ ແລະ ປະເພດຂອງຜະລິດຕະພັນໄມ້ທຳມະຊາດທີ່ຈະສົ່ງອອກ ຕາມໃບຢັ້ງຢືນຜະລິດຕະພັນໄມ້ທີ່ຜະລິດໄດ້ພາຍໃນໂຮງງານ;
  - 1.2 ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ ກວດກາຢັ້ງຢືນແຫຼ່ງທີ່ມາຂອງໄມ້, ຊະນິດ, ປະເພດ, ຈຳນວນ, ນ້ຳໜັກ ຫຼື ບໍລິມາດ, ສົມທຽບ ສິ້ນເຂົ້າ ແລະ ສິ້ນອອກຂອງໄມ້;
  - 1.3 ພະແນກການເງິນ ແຂວງ, ນະຄອນຫຼວງ ກວດກາການເສຍຜົນທະອາກອນຕ່າງໆ ໃຫ້ຖືກຕ້ອງ ຕາມລະບຽບການຂອງຂະແໜງການເງິນ ແລະ ຫນົບກົວ.
- 2) ຜູ້ລົງກວດກາທັງໝົດ ຕ້ອງລົງລາຍເຊັນໃນບົດບັນທຶກການລົງກວດກາທຸກຄັ້ງ ແລະ ຕ້ອງຢັ້ງຢືນຄວາມຖືກຕ້ອງຂອງຜະລິດຕະພັນໄມ້ທຳມະຊາດ ທີ່ຈະສົ່ງອອກຕົວຈິງກັບຂໍ້ມູນທີ່ຜູ້ສົ່ງອອກໄດ້ສະໜອງໃຫ້;
- 3) ໃນກໍລະນີຜ່ານການລົງກວດກາ ເຫັນວ່າຜະລິດຕະພັນໄມ້ທີ່ສະເໜີຂໍສົ່ງອອກ ຫາກບໍ່ຖືກຕ້ອງຕາມເງື່ອນໄຂ ຫຼື ຂໍ້ມູນທີ່ຜູ້ສະເໜີໄດ້ແຈ້ງ, ຜູ້ລົງກວດກາຕ້ອງເຮັດບົດບັນທຶກກັບຜູ້ສະເໜີຂໍສົ່ງອອກ ໂດຍລະບຸເຫດຜົນ ແລະ ດຳເນີນມາດຕະການຕາມລະບຽບການກຳນົດໄວ້;
- 4) ຜະລິດຕະພັນໄມ້ທຳມະຊາດ ທີ່ຈະສົ່ງອອກຕ້ອງມີການຫຸ້ມຫໍ່ ແລະ ຕິດຂໍ້ມູນສຳຄັນພື້ນຖານ ດັ່ງຕໍ່ໄປນີ້:
  - ເລກລຳດັບຂອງຜະລິດຕະພັນ;
  - ປະເພດຂອງຜະລິດຕະພັນ;
  - ຊະນິດໄມ້;
  - ຂະໜາດ;
  - ນ້ຳໜັກ ຫຼື ບໍລິມາດ.



ຕົວຢ່າງ: ການຫຸ້ມຫໍ່ ແລະ ໝາຍສັນຍາລັກໃສ່ຜະລິດຕະພັນໄມ້ ທີ່ຈະສົ່ງອອກ



ເລກລຳດັບຂອງຖາດຮອງ  
ສິນຄ້າ:  
ປະເພດຜະລິດຕະພັນ:  
ຊະນິດໄມ້:  
ຂະໜາດ:  
ນ້ຳໜັກ/ບໍລິມາດ:



ເລກລຳດັບຂອງຖາດຮອງສິນຄ້າ:  
ປະເພດຜະລິດຕະພັນ:  
ຊະນິດໄມ້:  
ຂະໜາດ:  
ນ້ຳໜັກ/ບໍລິມາດ:

**4. ການອອກໃບອະນຸຍາດສິ່ງອອກຜະລິດຕະພັນໄມ້ທຳມະຊາດ**

ພາຍຫຼັງລົງກວດກາ ແລະ ເຫັນວ່າຜະລິດຕະພັນໄມ້ທຳມະຊາດທີ່ຈະສິ່ງອອກຖືກຕ້ອງກັບຂໍ້ມູນທີ່ຜູ້ສິ່ງອອກໄດ້ສະເໜີ, ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງ ຕ້ອງອອກໃບອະນຸຍາດສິ່ງອອກຜະລິດຕະພັນໄມ້ທຳມະຊາດ ພາຍໃນ ສອງ ວັນລັດຖະການ ນັບແຕ່ມີລົງກວດກາ.

ໃບອະນຸຍາດສິ່ງອອກຜະລິດຕະພັນໄມ້ທຳມະຊາດ ຕ້ອງເຮັດເປັນ ຫ້າສະບັບ ເພື່ອນຳສິ່ງໃຫ້ແຕ່ລະພາກສ່ວນ ດັ່ງນີ້:

- 1) ສະບັບຕົ້ນ ຄັດຕິດກັບຜະລິດຕະພັນໄມ້ທຳມະຊາດທີ່ຈະສິ່ງອອກ;
- 2) ໜຶ່ງ ສະບັບສຳເນົາ ເກັບຮັກສາໄວ້ນຳ ຜູ້ສິ່ງອອກ;
- 3) ໜຶ່ງ ສະບັບສຳເນົາ ເກັບຮັກສາໄວ້ນຳ ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງ;
- 4) ໜຶ່ງ ສະບັບສຳເນົາ ເກັບຮັກສາໄວ້ນຳ ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງ;
- 5) ໜຶ່ງ ສະບັບສຳເນົາ ເກັບຮັກສາໄວ້ນຳ ພະແນກການເງິນ ແຂວງ, ນະຄອນຫຼວງ.

**5. ການຂໍໃບຢັ້ງຢືນແຫຼ່ງກຳເນີດສິນຄ້າ (CO)**

ຜູ້ສິ່ງອອກທີ່ຕ້ອງການຂໍໃບຢັ້ງຢືນແຫຼ່ງກຳເນີດສິນຄ້າ (CO) ສາມາດນຳໃຊ້ໃບອະນຸຍາດສິ່ງອອກຜະລິດຕະພັນໄມ້ທຳມະຊາດ ເພື່ອເປັນເອກະສານປະກອບໃນການອອກໃບຢັ້ງຢືນແຫຼ່ງກຳເນີດສິນຄ້າ ຕາມລະບຽບການຢັ້ງຢືນແຫຼ່ງກຳເນີດສິນຄ້າ ທີ່ ກະຊວງອຸດສາຫະກຳ ແລະ ການຄ້າ ປະກາດໃຊ້ໃນແຕ່ລະໄລຍະ.

**IV. ການແຈ້ງເອກະສານຢູ່ດ່ານເພື່ອສິ່ງອອກຜະລິດຕະພັນໄມ້ທຳມະຊາດ**

ການສິ່ງອອກຜະລິດຕະພັນໄມ້ທຳມະຊາດໄປຕ່າງປະເທດ ຕ້ອງສິ່ງອອກຜ່ານດ່ານສາກົນເທົ່ານັ້ນ. ພາຍຫຼັງໄດ້ຮັບໃບອະນຸຍາດສິ່ງອອກຜະລິດຕະພັນໄມ້ທຳມະຊາດ, ຜູ້ສິ່ງອອກສາມາດແຈ້ງເອກະສານຕໍ່ເຈົ້າໜ້າທີ່ປະຈຳດ່ານປ່ອນທີ່ຈະສິ່ງອອກໄມ້ ໂດຍປະກອບເອກະສານ ຄືດັ່ງນີ້:

1. ໃບອະນຸຍາດສິ່ງອອກຜະລິດຕະພັນໄມ້ທຳມະຊາດ (ອຄ.01) ສະບັບຕົ້ນ 1 ຊຸດ;
2. ລາຍການຜະລິດຕະພັນໄມ້ທຳມະຊາດສິ່ງອອກ ສະບັບຕົ້ນ 1 ຊຸດ;
3. ເອກະສານປະກອບຕາມທີ່ລະບຸໄວ້ໃນກົດໝາຍວ່າດ້ວຍພາສີ.

**V. ຄ່າທຳນຽມ, ຄ່າບໍລິການ ແລະ ພັນທະດ້ານພາສີ-ອາກອນ**

ການເກັບຄ່າທຳນຽມ ແລະ ຄ່າບໍລິການ ທີ່ຕິດພັນກັບການສິ່ງອອກໄມ້ທຳມະຊາດ ແມ່ນໃຫ້ປະຕິບັດຕາມລັດຖະບັນຍັດ ວ່າດ້ວຍຄ່າທຳນຽມ ແລະ ຄ່າບໍລິການ ທີ່ໄດ້ປະກາດໃຊ້ໃນແຕ່ລະໄລຍະ.

ການປະຕິບັດພັນທະດ້ານພາສີ-ອາກອນໃນການສິ່ງອອກໄມ້ທຳມະຊາດ ແມ່ນໃຫ້ປະຕິບັດຕາມທີ່ກຳນົດໄວ້ໃນກົດໝາຍວ່າດ້ວຍພາສີ, ກົດໝາຍວ່າດ້ວຍອາກອນມູນຄ່າເພີ່ມ ແລະ ລະບຽບກົດໝາຍອື່ນ ທີ່ປະກາດໃຊ້ໃນແຕ່ລະໄລຍະ.

**VI. ສິດ ແລະ ໜ້າທີ່ຂອງເຈົ້າໜ້າທີ່ລັດ**

ໃນການຈັດຕັ້ງປະຕິບັດວຽກງານການສິ່ງອອກຜະລິດຕະພັນໄມ້ທຳມະຊາດ ເຈົ້າໜ້າທີ່ກ່ຽວຂ້ອງຂອງພາກລັດ ມີສິດ ແລະ ໜ້າທີ່ ດັ່ງນີ້:

1. ກວດກາ, ປະເມີນ ແລະ ຢັ້ງຢືນຄວາມສອດຄ່ອງໃນການຄຸ້ມຄອງແຫຼ່ງທີ່ມາ ແລະ ຄວາມຖືກຕ້ອງ ຂອງໄມ້;
2. ກວດກາ ແລະ ອອກໃບອະນຸຍາດສິ່ງອອກຜະລິດຕະພັນໄມ້ທຳມະຊາດ;



3. ຈັດກອງປະຊຸມປຶກສາຫາລື ກັບ ພາກລັດ ແລະ ທຸລະກິດ ກ່ຽວກັບວຽກງານການສົ່ງອອກຜະລິດຕະພັນໄມ້ທຳມະຊາດ;
4. ເຜີຍແຜ່, ແນະນຳ ແລະ ອຳນວຍຄວາມສະດວກ ໃນແຕ່ລະຂັ້ນຕອນຂອງການສົ່ງອອກຜະລິດຕະພັນໄມ້ທຳມະຊາດ ບົນພື້ນຖານຄວາມຖືກຕ້ອງ ແລະ ສອດຄ່ອງກັບກົດໝາຍ ແລະ ນິຕິກຳ ທີ່ວາງອອກໃນແຕ່ລະໄລຍະ;
5. ເກັບຮັກສາ ແລະ ສະໜອງຂໍ້ມູນການສົ່ງອອກ ໃຫ້ແຕ່ລະຂະແໜງການ ຕາມພາລະບົດບາດຂອງຕົນ;
6. ດຳເນີນການກວດກາໃນກໍລະນີທີ່ມີຂໍ້ສົງໄສ ຫຼື ມີແຫຼ່ງຂ່າວທີ່ເຊື່ອຖືໄດ້ວ່າ ຈະມີການລັກລອບ, ເຄື່ອນຍ້າຍເອົາໄມ້ທີ່ບໍ່ມີແຫຼ່ງທີ່ມາຖືກຕ້ອງ ປະປົນກັບຜະລິດຕະພັນໄມ້ທຳມະຊາດ ທີ່ໄດ້ຮັບອະນຸຍາດໃຫ້ສົ່ງອອກ ຫຼື ຝົບເຫັນວ່າຜະລິດຕະພັນໄມ້ທຳມະຊາດທີ່ຈະສົ່ງອອກ ອາດບໍ່ຖືກຕ້ອງສອດຄ່ອງກັບໃບອະນຸຍາດສົ່ງອອກຜະລິດຕະພັນໄມ້ທຳມະຊາດ;
7. ໃນກໍລະນີຝົບເຫັນການລະເມີດ, ເຈົ້າໜ້າທີ່ກ່ຽວຂ້ອງ ສາມາດກັກສິນຄ້າ (ຜະລິດຕະພັນໄມ້ທຳມະຊາດ), ພາຫະນະຂົນສົ່ງໄວ້ ແລະ ຜູ້ຖືກສົງໄສ ເພື່ອດຳເນີນການສືບສວນ-ສອບສວນເບື້ອງຕົ້ນ, ກ່ອນທີ່ຈະນຳ ສິ່ງສຳນວນໃຫ້ເຈົ້າໜ້າທີ່ກວດກາປ່າໄມ້ເປັນຜູ້ດຳເນີນການສືບສວນ-ສອບສວນຢ່າງລະອຽດ ຕາມພາລະບົດບາດ;
8. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມການມອບໝາຍຂອງ ຂັ້ນເທິງ ແລະ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການ.

## VII. ສິດ ແລະ ພັນທະຂອງຜູ້ສົ່ງອອກ

ຜູ້ສົ່ງອອກ ມີສິດ ແລະ ພັນທະ ດັ່ງນີ້:

1. ສະເໜີຂໍໃບອະນຸຍາດສົ່ງອອກຜະລິດຕະພັນໄມ້ທຳມະຊາດ ກັບ ພະແນກອຸດສາຫະກຳ ແລະ ການຄ້າແຂວງ, ນະຄອນຫຼວງ ບ່ອນທີ່ເປັນຈຸດທ້ອນໂຮມໄມ້ກ່ອນສົ່ງອອກ;
2. ລາຍງານການປະຕິບັດໜ້າທີ່ ຂອງເຈົ້າໜ້າທີ່ລັດ ທີ່ບໍ່ສອດຄ່ອງ ຫຼື ລະເມີດກົດໝາຍ ແລະ ລະບຽບການ ຫຼື ໃນກໍລະນີທີ່ບໍ່ໄດ້ຮັບການອຳນວຍຄວາມສະດວກໃນການສົ່ງອອກ;
3. ສະໜອງເອກະສານ ແລະ ຂໍ້ມູນທີ່ຖືກຕ້ອງຕາມຄວາມເປັນຈິງ ໃນເວລາທີ່ສະເໜີຂໍອະນຸຍາດສົ່ງອອກຜະລິດຕະພັນໄມ້ທຳມະຊາດ;
4. ເກັບຮັກສາສຳເນົາເອກະສານທີ່ຕິດພັນ ກັບ ການສົ່ງອອກຜະລິດຕະພັນໄມ້ທຳມະຊາດ ເຊັ່ນ ໃບອະນຸຍາດສົ່ງອອກຜະລິດຕະພັນໄມ້ທຳມະຊາດ, ໃບແຈ້ງພາສີຂາອອກ, ເອກະສານຢັ້ງຢືນແຫຼ່ງທີ່ມາຂອງຜະລິດຕະພັນໄມ້ທຳມະຊາດ ແລະ ສັນຍາຊື້-ຂາຍໄມ້ ໄວ້ເປັນເວລາຢ່າງໜ້ອຍ ຫ້າ ປີ;
5. ເກັບກຳຂໍ້ມູນການສົ່ງອອກຜະລິດຕະພັນໄມ້ທຳມະຊາດ ຕາມແບບຟົມ ແລະ ວິທີການ ທີ່ໄດ້ກຳນົດໄວ້ໃນ ລະບຽບການວ່າດ້ວຍການຄຸ້ມຄອງ ແລະ ຕິດຕາມ ໄມ້ສິ້ນເຂົ້າ ແລະ ສິ້ນອອກ;
6. ລາຍງານຂໍ້ມູນການສົ່ງອອກຜະລິດຕະພັນໄມ້ທຳມະຊາດ ໃຫ້ພະແນກອຸດສາຫະກຳ ແລະ ການຄ້າແຂວງ, ນະຄອນຫຼວງ ທີ່ອະນຸຍາດສົ່ງອອກຜະລິດຕະພັນໄມ້ທຳມະຊາດໃຫ້ຕົນ ຕາມແບບຟົມ ແລະ ກຳນົດເວລາ ທີ່ລະບຸໄວ້ໃນລະບຽບການວ່າດ້ວຍການຄຸ້ມຄອງ ແລະ ຕິດຕາມ ໄມ້ສິ້ນເຂົ້າ ແລະ ສິ້ນອອກ;
7. ແຈ້ງໃຫ້ ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງ ຊາບ ເພື່ອລົບລ້າງໃບອະນຸຍາດສົ່ງອອກຜະລິດຕະພັນໄມ້ທຳມະຊາດ ທີ່ໄດ້ອອກໃຫ້ແລ້ວ ໃນກໍລະນີຜະລິດຕະພັນໄມ້ທຳມະຊາດທີ່ໄດ້ຮັບອະນຸຍາດ ບໍ່ໄດ້ຖືກສົ່ງອອກ;

8. ຮັບຜິດຊອບໂດຍກົງຕໍ່ທຸກການກະທຳຜິດ ຫຼື ການລະເມີດ ກົດໝາຍ ແລະ ລະບຽບການ ຂອງຕົນທີ່ເກີດຂຶ້ນ ພາຍຫຼັງທີ່ໄດ້ຮັບໃບອະນຸຍາດສົ່ງອອກຜະລິດຕະພັນໄມ້ທຳມະຊາດ;
9. ນຳໃຊ້ສິດ ແລະ ປະຕິບັດພັນທະອື່ນ ຕາມທີ່ກຳນົດໄວ້ໃນກົດໝາຍ ແລະ ລະບຽບການ.

**VIII. ມາດຕະການຕໍ່ຜູ້ລະເມີດ**

**1. ມາດຕະການຕໍ່ເຈົ້າໜ້າທີ່ລັດ**

ເຈົ້າໜ້າທີ່ລັດທີ່ຮັບຜິດຊອບໃນການກວດກາ ແລະ ຍິ່ງຍືນການສົ່ງອອກຜະລິດຕະພັນໄມ້ທຳມະຊາດ ຫາກມີພິດຕິກຳ ແກ່ຍາວເວລາ ຫຼື ຖ່ວງດຶງເອກະສານ ດ້ວຍເຫດຜົນບໍ່ພຽງພໍ ເພື່ອຮຽກຮ້ອງເອົາຜົນປະໂຫຍດຈາກຜູ້ຂໍສົ່ງອອກ ໂດຍບໍ່ຖືກຕ້ອງຕາມລະບຽບຫຼັກການ ຫຼື ສົມຮູ້ຮ່ວມຄິດກັບຜູ້ຂໍສົ່ງອອກ ປອມແປງເອກະສານ, ບິດບັງຂໍ້ມູນຄວາມຈິງຂອງການສົ່ງອອກ ຈະຖືກປະຕິບັດວິໄນ ແລະ ມາດຕະການຕາມກົດໝາຍ ແລະ ລະບຽບການທີ່ກ່ຽວຂ້ອງ ກຳນົດໄວ້.

**2. ມາດຕະການຕໍ່ຜູ້ສົ່ງອອກ**

ຜູ້ສົ່ງອອກ ຫາກມີພິດຕິກຳ ເຊັ່ນ: ການປອມແປງໃບຍິ່ງຍືນ, ບິດເບືອນ ຫຼື ແຈ້ງຂໍ້ມູນທີ່ບໍ່ຖືກຕ້ອງຕາມຄວາມເປັນຈິງ, ການລັກລອບ, ເຄື່ອນຍ້າຍເອົາໄມ້ທີ່ບໍ່ມີແຫຼ່ງທີ່ມາຖືກຕ້ອງ ປະປົນກັບຜະລິດຕະພັນໄມ້ທຳມະຊາດທີ່ໄດ້ຮັບອະນຸຍາດ ໃຫ້ສົ່ງອອກ ຫຼື ຝົບເຫັນວ່າຜະລິດຕະພັນໄມ້ທຳມະຊາດທີ່ຈະສົ່ງອອກ ອາດບໍ່ຖືກຕ້ອງສອດຄ່ອງກັບໃບອະນຸຍາດສົ່ງອອກຜະລິດຕະພັນໄມ້ທຳມະຊາດ ແມ່ນຈະຖືກປະຕິບັດມາດຕະການຕາມກົດໝາຍ ແລະ ລະບຽບການທີ່ກ່ຽວຂ້ອງກຳນົດໄວ້.

**IX. ການຈັດຕັ້ງປະຕິບັດ**

ມອບໃຫ້ ກົມການນຳເຂົ້າ ແລະ ສົ່ງອອກ ເປັນເຈົ້າການປະສານສົມທົບກັບ ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງ, ຫ້ອງການອຸດສາຫະກຳ ແລະ ການຄ້າເມືອງ, ນະຄອນ ແລະ ພາກສ່ວນທີ່ກ່ຽວຂ້ອງ ເຜີຍແຜ່ ແລະ ຈັດຕັ້ງປະຕິບັດຄຳແນະນຳສະບັບນີ້ ໃຫ້ໄດ້ຮັບຜົນດີ.

**X. ຜົນສັກສິດ**

ຄຳແນະນຳສະບັບນີ້ ມີຜົນສັກສິດພາຍຫຼັງລົງລາຍເຊັນ ແລະ ລົງໃນຈົດໝາຍເຫດທາງລັດຖະການ ສິບຫ້າ ວັນ. ຄຳແນະນຳສະບັບນີ້ ນຳໃຊ້ປ່ຽນແທນ ຄຳສັ່ງແນະນຳວ່າດ້ວຍຂັ້ນຕອນການຍິ່ງຍືນຜະລິດຕະພັນໄມ້ທຳມະຊາດ ຂັ້ນລຶດເພື່ອສົ່ງອອກໄປຕ່າງປະເທດ ສະບັບເລກທີ 2143/ອຄ.ກຂອ, ລົງວັນທີ 25 ພະຈິກ 2016.

ລັດຖະມົນຕີ ໑໐



**ປອ.ຄຳແພງ ໄຊສົມແພງ**

**ເອກະສານຊ້ອນທ້າຍ 1 : ໃບອະນຸຍາດສົ່ງອອກຜະລິດຕະພັນໄມ້ທຳມະຊາດ (ອຄ.01)**

ອຄ.01/MOIC.01



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ  
**LAO PEOPLE'S DEMOCRATIC REPUBLIC**  
**PEACE INDEPENDENCE DEMOCRACY UNITY PROSPERITY**

ພະແນກການອຸດສາຫະກຳ ແລະ ການຄ້າແຂວງ .....

ເລກທີ / Ref.no:

/ອຄ.....

Department of Industry and Commerce of .....

/DOIC.....

ລົງວັນທີ / Date:

**ໃບອະນຸຍາດສົ່ງອອກຜະລິດຕະພັນໄມ້ທຳມະຊາດ**  
**Export License for timber products**

1. ຂໍ້ມູນຂອງຜູ້ສົ່ງ / <i>Consignor's information</i>		2. ຂໍ້ມູນຂອງຜູ້ຮັບ / <i>Consignee's information</i>					
ຊື່ / <i>Name:</i>				ຊື່ / <i>Name:</i>			
ທີ່ຢູ່ / <i>Address:</i>				ທີ່ຢູ່ / <i>Address:</i>			
ຂໍ້ມູນຕິດຕໍ່ / <i>Contact:</i>				ຂໍ້ມູນຕິດຕໍ່ / <i>Contact:</i>			
3. ຕົ້ນກຳເນີດຂອງສິນຄ້າ / <i>Origin:</i>				4. ປາຍທາງຂອງສິນຄ້າ / <i>Destination:</i>			
5. ວິທີການການຂົນສົ່ງ / <i>Means of transport</i> <input type="checkbox"/> ທາງລົດ / <i>by car</i> <input type="checkbox"/> ທາງອາກາດ / <i>by air</i> <input type="checkbox"/> ທາງລົດໄຟ / <i>by train</i>				6. ດ່ານສົ່ງອອກ / <i>Exit point:</i>			
7. ຂໍ້ມູນຂອງສິນຄ້າ / <i>Product (s) information</i>							
ລຳດັບ <i>No.</i>	ລາຍການສິນຄ້າ ແລະ ລະຫັດພາສີ <i>Product(s) description and HS code</i>	ຊື່ວິທະຍາສາດ <i>Scientific name</i>	ຊື່ທ້ອງຖິ່ນ <i>Local specie name</i>	ຈຳນວນ <i>Amount</i>	ບໍລິມາດ <i>Volume (m<sup>3</sup> / m3)</i>	ນ້ຳໜັກ <i>Weight (ໂຕນ / t)</i>	ມູນຄ່າ <i>Value/USD</i>
<b>ລວມທັງໝົດ / <i>Total</i></b>							
8. ເອກະສານຍັງຍືນ <i>CITES</i> ອອກໃຫ້ໂດຍ / <i>CITES issued by:</i>							
ເລກທີ / <i>Ref.no:</i>				ວັນທີ / <i>Date:</i>			
ນຳໃຊ້ໄດ້ຮອດວັນທີ / <i>valid until:</i> .....				ພະແນກການອຸດສາຫະກຳ ແລະ ການຄ້າແຂວງ.....			
ໝາຍເຫດ / <i>Remarks:</i>				Department of Industry and Commerce of .....			
<ol style="list-style-type: none"> <li>ຜູ້ທີ່ໄດ້ຮັບອະນຸຍາດຕ້ອງໄດ້ຮັບຜິດຊອບຕໍ່ຂໍ້ມູນທີ່ລະບຸໄວ້ໃນໃບອະນຸຍາດສະບັບນີ້ <i>Submission of false information shall result in penalties.</i></li> <li>ຫ້າມບໍ່ໃຫ້ມີຮອຍລືບ, ຮອຍຝັ່ມທັບໃສ່ ຫຼື ຮອຍຂີດຂ້າຢ່າງເດັດຂາດ <i>All information must be typed without any correction or modifications.</i></li> <li>ການໂອນ ຫຼື ມອບໃບອະນຸຍາດສະບັບນີ້ໃຫ້ຜູ້ອື່ນນຳໃຊ້ໂດຍບໍ່ໄດ້ຮັບອະນຸຍາດ ຖືເປັນການລະເມີດຕໍ່ກົດໝາຍ. <i>Transfer of this license to other user without authorization shall be illegal</i></li> </ol>							



### ບົດບັນທຶກການກວດກາຜະລິດຕະພັນໄມ້ທຳມະຊາດເພື່ອສົ່ງອອກ

1. ຂໍ້ມູນທົ່ວໄປ

ວັນ / ເດືອນ / ປີ ລົງກວດກາ: .....	ເວລາ: .....
ສະຖານທີ່ລົງກວດກາ: .....	ໂດຍຊຸກຍູ້ໜ້າ: .....
ບ້ານ .....	ຊື່ .....
ເມືອງ .....	ຕໍາແໜ່ງ .....
ແຂວງ .....	ເມືໄທ .....

2. ຂໍ້ມູນການຂົນສົ່ງ

ຍີ່ຫໍ້ລິດ: ..... ເລກທະບຽນລິດ: .....

ເລກທະບຽນທາງຝ່ວງ (ຖ້າມີ) ..... ຮູບແບບການຂົນສົ່ງ:  ຕູ້ຄອນເທັນເນີ  ປົກຜ້າບັດ

ສົ່ງອອກໄປປະເທດ ..... ຜ່ານດ່ານ .....

3. ການໜີບກົວ: ໄດ້ໜີບກົວ: ຈໍານວນ ..... ຈຸດ, ລາຍລະອຽດມີດັ່ງຕໍ່ໄປນີ້:

ຈຸດທີ 1: ເລກລະຫັດກົວ .....	ຈຸດທີ 7: ເລກລະຫັດກົວ .....
ຈຸດທີ 2: ເລກລະຫັດກົວ .....	ຈຸດທີ 8: ເລກລະຫັດກົວ .....
ຈຸດທີ 3: ເລກລະຫັດກົວ .....	ຈຸດທີ 9: ເລກລະຫັດກົວ .....
ຈຸດທີ 4: ເລກລະຫັດກົວ .....	ຈຸດທີ 10: ເລກລະຫັດກົວ .....
ຈຸດທີ 5: ເລກລະຫັດກົວ .....	ຈຸດທີ 11: ເລກລະຫັດກົວ .....
ຈຸດທີ 6: ເລກລະຫັດກົວ .....	ຈຸດທີ 12: ເລກລະຫັດກົວ .....

ຄະນະກຳມະການ ໄດ້ກວດສອບ ຊະນິດ, ປະເພດ, ຈໍານວນ, ນ້ຳໜັກ ແລະ ບໍລິມາດຕົວຈິງ ຂອງ ໄມ້ທີ່ຈະສົ່ງອອກຕ່າງປະເທດ ແລ້ວ ເຫັນວ່າຖືກຕ້ອງຕາມ ຂໍ້ມູນທີ່ຜູ້ສະໜີຂໍສົ່ງອອກ ໄດ້ສະໜອງໃຫ້ຄະນະກຳມະການ. ດັ່ງນັ້ນ, ຄະນະກຳມະການ ແລະ ຜູ້ສົ່ງອອກ ຫຼື ຜູ້ຕາງໜ້າຜູ້ສົ່ງອອກ ຈຶ່ງເຫັນດີເປັນເອກະພາບພ້ອມກັນລົງລາຍເຊັນໄວ້ ເພື່ອນຳໃຊ້ປະກອບໃຫ້ແກ່ການ ສົ່ງອອກໄມ້ ຕາມທີ່ໄດ້ລະບຸໄວ້ໃນລາຍການຜະລິດຕະພັນໄມ້ທຳມະຊາດເພື່ອສົ່ງອອກທີ່ໄດ້ຄັດຕິດມາພ້ອມນີ້ ແລະ ເພື່ອເປັນຫຼັກຖານໃຫ້ເຈົ້າໜ້າທີ່ກ່ຽວຂ້ອງກວດສອບ. ໃນກໍລະນີ ກວດພົບເຫັນ ມີການເອົາໄມ້ຈາກເຫຼັງອື່ນມາປິ່ນ ຫຼື ມີໄມ້ທອນ ແລະ ຜະລິດຕະພັນໄມ້ ທີ່ບໍ່ສອດຄ່ອງກັບໃບອະນຸຍາດສະບັບນີ້, ຜູ້ສົ່ງອອກ ແລະ ຜູ້ຂົນສົ່ງ ມີຄວາມຮັບຜິດຊອບຕໍ່ການ ພົບເຫັນດັ່ງກ່າວ ແລະ ຈະຖືກດຳເນີນມາດຕະການ ຕາມກົດໝາຍ ແລະ ລະບຽບການທີ່ກ່ຽວຂ້ອງວ່າງອອກ.

ຄຳປະກາຍຂອງຜູ້ສົ່ງອອກ / Declaration of Exporter

ເຊັນເຈົ້າໜ້າທີ່ຜູ້ລົງກວດກາໄມ້ຕົວຈິງ / Signature of the inspectors

ຂ້າພະເຈົ້າ, ຂໍຢັ້ງຢືນວ່າທຸກຂໍ້ມູນທີ່ລະບຸໃນເອກະສານນີ້ມີຄວາມຖືກຕ້ອງກັບ ຄວາມເປັນຈິງທຸກປະການ, ຖ້າຫາກມີການແຈ້ງຂໍ້ມູນທີ່ບໍ່ຖືກຕ້ອງ ແລະ ບໍ່ເປັນ ຈິງ, ຫຼື ຫາກກວດພົບເຫັນຄວາມບໍ່ສອດຄ່ອງຂອງສິນຄ້າທີ່ສົ່ງອອກຕົວຈິງ ພາຍຫຼັງທີ່ໄດ້ຮັບໃບອະນຸຍາດສະບັບນີ້ ແມ່ນຈະຖືເປັນການກະທຳຜິດ ແລະ ຂ້າພະເຈົ້າຍິນຍອມຮັບຜິດຊອບຕາມກົດໝາຍ ແລະ ລະບຽບການຂອງ ສປປ ລາວ ທີ່ໄດ້ວ່າງອອກ.

ລາຍເຊັນ, ຊື່ແຈ້ງ ແລະ ປະທັບກາ

1. ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງວຽງຈັນ  
ລາຍເຊັນ ແລະ ຊື່ແຈ້ງ

---

2. ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງວຽງຈັນ  
ລາຍເຊັນ ແລະ ຊື່ແຈ້ງ

---

3. ພະແນກການເງິນ ແຂວງ, ນະຄອນຫຼວງວຽງຈັນ  
ລາຍເຊັນ ແລະ ຊື່ແຈ້ງ

---

